

1.70 लाख रुपये की शराब बरामद, एक गिरफ्तार

Publish Date: Fri, 05 Jul 2019 09:16 PM (IST)



उत्पाद विभाग की टीम ने शुक्रवार को शहर के दो अलग-अलग ठिकाने से 1 लाख 70 हजार रुपये मूल्य की देसी-विदेशी शराब बरामद की।

जागरण संवाददाता, बोकारो: उत्पाद विभाग की टीम ने शुक्रवार को शहर के दो अलग-अलग ठिकाने से 1 लाख 70 हजार रुपये मूल्य की देसी-विदेशी शराब बरामद की। एक आरोपित सतनपुर निवासी तुलसी गोरई को पुलिस ने गिरफ्तार किया तो दूसरा जमुनियाटाड़ निवासी रवि रजवार भाग निकला।

बताया जा रहा है कि सहायक आयुक्त उत्पाद सुनील कुमार चौधरी को गुप्त सूचना मिली थी कि सतनपुर में नकली विदेशी शराब बिक रही है। चौधरी ने उत्पाद निरीक्षक प्रदीप कुमार सिन्हा की अगुवाई में छापेमारी टीम बनाई। इसमें सब इंस्पेक्टर विजय कुमार पाल, श्वेता कुमारी और एएसआइ विजय कुमार पाण्डेय थे। टीम के सदस्यों ने छापेमारी कर 90 लीटर नकली विदेशी शराब बरामद की। इसकी कीमत एक लाख रुपये आंकी गई है। बरामद शराब की बोतलों पर फोर सेल इन अरुणाचल प्रदेश लिखा था। गिरफ्तार तुलसी गोरई ने बताया कि उसे धनबाद के तेलमच्चो से एक व्यक्ति तैयार शराब की खेप लाकर खपाने को देता है। टीम सप्लायर की तलाश में जुट गई है।

इधर, इसी टीम ने हरला थाना इलाके के जमुनियाटांड में रवि रजवार के ठिकाने पर दबिश दी। यहां से 400 किलो जावा महुआ, 25 लीटर विदेशी और 30 लीटर महुआ शराब बरामद की गई। मौके से आरोपित फरार हो गया।

Posted By: **Jagran**

Source: <https://www.jagran.com/jharkhand/bokaro-illegal-liquor-seized-of-approax-2-lakh-rupees-19373927.html>